

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

విల్లూర్ నడాదూర్ శ్రీ శ్రీనిధేః కృతిషు

॥ శ్రీ వసుమతీశతకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ వసుమతీశతకం ॥

కవితాజితకల్లోలికన్యకాకాంతవక్షసే ।

కరుణాదిగుణాధ్యాయ కమలానిధయే నమః ॥

వందే వేంకటశేషదేశికమణిం వైదుష్యవారాన్నిధిం

వంశే వత్సగురోః కృతావతరణం యస్యాతితుంగే హృది ।

వర్ణ్యేయం వసుధా, స వాజివదనః, సా శ్రీగురూణాం తతిః

సా చ శ్రీకవితా మనోహరతమా చక్రుర్విహారాన్ బహూన్ ॥ 1 ॥

వసుమతి ! వరదా త్వం పూర్వవర్ణం గృహీత్వా

మయి భవ సుమతిత్వం శిష్టమేతన్మమాస్తు ।

అథ కిల భవదీయాం స్తోత్రచర్యాం విధాతుం

మమ మతిరతిపుణ్యా సంభవిత్రీ ధరిత్రి ! ॥ 2 ॥

వసుధే ! సుధేవ మమ భారతీ త్వయా

కృపయా కృతా కిల భవిష్యతి ధ్రువం ।

వసుదా తతశ్చ భవతీ భవిష్యతీ -

త్యఖిలం విభాతి తవ నామ్ని మేఽవనే ॥ 3 ॥

తవ శ్రవణతో భవన్ తవ జగౌ సుతాయాః కథాం

తతశ్చ వణజస్తవ స్తవమనర్హభావం గురుః ।

అహం శ్రవణజన్మవాన్నహి తథాఽపి వక్ష్యామి తత్ -

కతిశ్రవణజాతయా మమ మనీషయా ప్రేరితః ॥ 4 ॥

మార్కండేయమహర్షిణా తవ కృతం పిత్రా తపః కిం మహత్ ?

కిం వా శ్రీనిధినా తవ ప్రియ ఇతి ప్రాప్తేన కీర్తిం కృతం ? ।

కిం వా శ్రీనిధిరాఘవేణ రచితం తుష్టూషతా త్వాం మయా
సర్వత్రాత్ర రసే ! త్వమేవ నిపుణా మాతస్సమాధిం వద || 5 ||

విశ్వంభరస్స భగవాన్ భవతీం బిభర్తి
విశ్వంభరా ను భవతీ తమముం బిభర్తి |
హా ! హంత ! నిశ్చితమముం భవతీ బిభర్తి
విశ్వాభరస్స భవితా కథితోఽన్యథా చేత్ || 6 ||

వరాహరూపీ స పురా మురారిః
త్వాం ప్రాప్య జాయామసమస్తవేతి |
మనోహరాకారరమానివాసః
త్వామేతి జాయాం తులసీవనేఽస్మిన్ || 7 ||

స్నేహాభిషిక్తం యది వైరమాస్తే
న తచ్ఛకాస్తీతి భువి ప్రసిద్ధం |
స్నేహాభిషిక్తం మధువైరిణస్తే
భూషాసు వైరం నితరాం విభాతి || 8 ||

అధరమధుని సక్తం మధ్వరిం మారబద్ధం
కలయసి కథమేనం మాతరత్యంతచిత్రం |
అథ కిల తవ సంగాత్ శ్రీనిధేరస్య చాభూత్
అఘటితఘటకత్వం వర్ణితం మారజేన || 9 ||

స్వరూపంతే మాతః ! కతిచన జనా మందధిషణాః
గిరిందైర్వృక్షౌఘైరపి చ నిచయైర్మేదురమృదాం |
విలోకంతే లేఖప్రియపథపురీం తామపి రసే !
త్వదీయాంతఃకోణే క్వచిదపి గతాం నైవ కిమిదం || 10 ||

విశ్వంభరాసి నిఖిలాసి తథాపి మాతః !
కేనాఽపి హంత లలితేన మనోహరేణ |

రూపేణ తేన దయితేన తథావిధేన

శ్రీలేఖమార్గనగరే విహృతిం తనోషి || 11 ||

అంబ ! త్వాం కిల నాయకస్య నికటే భాంతీం మనోహారిణీం
దృష్ట్వా నందధుమేవ యాతి నియతం లక్ష్మీస్సపత్నీ తవ |

యో భూమ్యాః పతిరున్నతో విజయతే తస్మిన్ హి లక్ష్మీః స్థిరా
తస్మాత్త్వామవలంబతే స్థితిరియం తస్యాశ్చ తస్మాదిదం || 12 ||

వసుంధరే ! త్వాం శ్రవణోద్భవోఽయం

సంప్రాప్య సంప్రాప్య తతః ఫలాని |

ఆదాయ తేభ్యో వసు తత్స్వరూపాం

లక్ష్మీమురఃపేటికయా బిభర్తి || 13 ||

లక్ష్మీపతిస్సన్ననఘాం మహీం త్వాం

స మాతరాదాయ మృకండుసూనోః |

వసుంధరానాథపదం ప్రపేదే

నోచేదిహాకాశపురీపతిస్స్యాత్ || 14 ||

త్వామేకాం వసుధే ! మృకండుతనయః కన్యామనన్యాం దదౌ

శ్రీమచ్ఛ్రీపతయే న చాన్యదదదత్ యద్వాఽదదాత్తేన కిం ? |

ఏతేనైవ స గాం భువం చ భవతీదానేన సంయగ్దౌ

ఇత్యేవం భువనే తు కీర్తిరభవచ్ఛిత్రా త్వదీయా దయా || 15 ||

మధురా ధరణి ! గిరస్తే

మధుజిదపి శ్రోతుముత్సుకో నితరాం |

శ్రవణే జనిమథ సురపథ -

నగరీనాథత్వమప్యాప || 16 ||

అహోరాత్రాభిఖ్యే సరసి శుభదం స్నానకరణం
 అహోరాత్రం ధ్యేయం కిమపి తటగం తస్య సరసః |
 అహోరాత్రం యత్తత్ కనకరుచి కృష్ణేన ఘటితం
 అహోరాత్రాభిఖ్యాం యుగపదివ యుక్తాం ప్రథయతి || 17 ||

పురాణపురుషప్రియా పురభీదాదిభిః పూజితా
 పురందరపదప్రదా నిజపదం సకృత్ ధ్యాయతాం |
 పురాతనసరస్వతీం పులకితాం గుణైస్తన్వతీ
 పునాతు దితిసంభవప్రతిభటాధ్వపుర్యాలయా || 18 ||

కాంతాప్రియో యది భవేత్తనయోఽపి సాధ్వాః
 త్యాజ్యస్తదా కిల సతీతి నిగద్యతే సా |
 సాధ్వాస్తవంబ ! నరకారిసరోజనేత్రే !
 హృద్యాస్త్యజంతి నరకం నరకాంబ ! భక్తాః || 19 ||

స్వయం మధురభాషిణీ మధుహారం సదా సేవసే
 భవేన పరిపూజితా భవమహో లునాసి స్వయం |
 అభూమిరపి మద్గిరామథ చ భూమిరిత్యుచ్యసే
 కథం ను తవ వైభవం కమలలోచనే ! వర్ణయే || 20 ||

అనంత ఇతి నామవాన్ స్వయమసావనంతా గిరః
 స్తువంతి తమముం తతోఽప్యయమనంతతల్పే రతః |
 అనంతగిరినాయకో భగవతి ! త్వయానంతయా
 మృకండుసుతబాలయా స్వసమయాత్ర సంమోదతే || 21 ||

భూమిస్త్యం యమునా తతః కచభరం గంగా చ మందస్మితం
 కావేరీ మధురం వచో జనని ! తే వైహాయసీ మధ్యగా |
 భూషా స్వర్ణముఖీ యుగీ చ కుచయోస్తద్వత్ప్యయస్విన్యసౌ
 ఇత్థం పుణ్యనదీమయీమివ రసే ! త్వాం సేవతే శ్రీనిధిః || 22 ||

గతిస్త్వం దేవానాం గగననిభమధ్యా ఘనకుచా
 తథానంతా నామ్నా కటితటగదివ్యాంబరవతీ |
 సనక్షత్రా పుష్పైర్నయనయుగలీపుష్కరవతీ
 సతీ మాతస్సత్యం గగననగరీం పాతి భవతీ || 23 ||

విష్ణుపదపత్తనేఽస్మిన్
 విష్ణుపదే విష్ణుపత్ని ! జగతస్త్వం |
 అస్యేశానా యుక్తం
 విహరసి ధేనుర్హి కామితార్థస్య || 24 ||

దక్షిణస్య తవ దక్షిణః కరః
 దక్షిణాం వినతరక్షణే క్షమే ! |
 త్వాం వినిర్దిశతి విక్షిపన్నఘం
 నాన్యదస్తి కిల తద్వివక్షితం || 25 ||

స్థితే మనసి యో నరో మమ కరోతి ముగ్ధే ! స్మృతిం
 తమేనమపి చాంత్యజైః పరివృతేఽపి దేశే మృతం |
 నయామి మమ తత్పదం న ఖలు తే విషాదో భవేత్
 ఇతి స్వయమసౌ జగౌ నను పురా త్వయా మాధవః || 26 ||

శ్రీమాందండధరస్వయం జగదిదం ప్రాయోఽపరాధైర్మృతం
 శిక్ష్యం వాఽథ ను రక్ష్యమిత్యతితరామారూఢడోలో హరిః |
 అంత్యం సాధు తతో విచార్య భవతీమస్మిన్ స్థలే జాగ్రతీం
 అంగీకృత్య తథోచితాం ప్రణయినీం నిత్యం క్షమాం క్రీడతి || 27 ||

రక్షేత్క్షమాం క్షమావాన్
 ఇతి కిల వాణీ పురాతనీ మాతః |
 అయమథ మాదృశరక్షణ -
 దక్షస్త్వాం హి క్షమాం ప్రాప్య || 28 ||

శ్రుతిజాతగీతవిభవా

స్వశ్రుతిసంజాతగీతవిభవాఽథ |
అథ చ తతోఽపి విశేషాత్
శ్రుత్యంతాచార్యగీతవిభవా త్వం || 29 ||

సుధాశపథపత్తనం వసుధయా ధృతం రాజతే
బుధాశయవినోదనం వసుధయా చ తద్భూషితం |
ముధాశయపదాదికం యది న కర్తుమీహా జనాః !
సదాశ్రయమిదం తదా నమత గచ్ఛతాకల్మషాః || 30 ||

యస్త్వాం ధత్తే ధరణి ! మహిమా తస్య వక్తుం న శక్యః
తత్ర శ్రీమాన్ ఫణిపతిరసౌ ధారకస్తే ప్రమాణం |
యస్స్వం వక్తుం తవ వహనతో ధన్యమాస్తే సహస్ర -
ద్వంద్వశ్రీమానివ రసనయా సంతతం లేలిహానః || 31 ||

తవ కిల తనయాత్వం ప్రాప్య కన్యా పయోధేః
అనవధిక్యపయా సా పూరితా సక్షమాఽభూత్ |
ఇదమిహ కరటస్యోదంతమప్యాశరీణాం
అధిపవనజముక్తం జానతాం భాతి మాతః ! || 32 ||

గోరూపమంబ ! దధతీ భవతీ కదాచిత్
సాకం సురైస్సకలలోకపతేస్సమీపం |
ఆసీద్గతా స చ తదా త్వయి వత్సలస్సన్
గోపాలబాలకపదం స్వయమాలలంబ || 33 ||

శ్రీధన్వినవ్యపురభాగ్యవిపాకజాతా
శ్రీవిష్ణుచిత్తతనయేతి రసే ! కదాచిత్ |
దివ్యం సుగంధమతులం నిజకుంతలानాం
దత్వా సుమేషు దయితస్య మనశ్చకర్ష || 34 ||

భాగీరథీ చ భవతీ చ పదాంబుజాతాత్
 జాతే పురా మురరిపోరితి కింవదంతీ |
 పూర్వా తు తత్ర లవణాకరసంగతాఽభూద్
 మాతః ! పరా లవణమేవ నిరాచకార || 35 ||

మాన్యే ! మానిధిమారకేలిదయితే ! మారారిమానప్రదే !
 మాయావారిణీ ! మాయయా మధురిపోస్సంమోహిని ! స్వామిని ! |
 మాలాలాలితమూర్ధజాతమహితే ! మందారవాసైర్నతే !
 మాతర్మాధవి ! మంజులాధరదలే ! మందం దయేథా మయి || 36 ||

మహీయసీత్యత్ర మహీతి మహ్యం
 అధీమహి త్వామధవా ను మాతః ! |
 అణీయసీం త్వాముదరేఽత్యుదారే !
 మురారిదారాస్సదయే ! వద త్వం || 37 ||

మాతర్విచిత్రం వసనం భవత్యాః
 నిదానమాసీల్లవణస్య నిత్యం |
 అహో కథం వా భవదోదనోఽయం
 నిత్యం విహీనో లవణేన భాతి || 38 ||

జలజలోచనయాచలయాఽనయా
 బలివిలోపనలాలనలోలయా |
 విమలయాఽబలయా బలకాంతయా
 విమలతాం హృదయం హ్యవలంబతే || 39 ||

నాన్యత్ప్రసాధనచణం తవ భూషణం తత్
 త్వామేవ భూషణమహం తవ నిశ్చినోమి |
 ఆత్మానమంబ ! వసుధామిహ భూషయంతీ
 యద్వోమపత్తనగతా వసుధే ! విభాసి || 40 ||

అసురసరణిభాజో నైవ మాం వేత్తుమీశాః
 సురసరణినివిష్టా వేత్తుమీశా భవంతి ।
 ఇతి కిల పరమార్థం బోధయంతీ బుధౌఘం
 సురసరణినగర్యామంబ ! వాసం కరోషి ॥ 41 ॥

బబంధ వస్త్రం వసుధే ! త్వదీయం
 మమంథ చైనం భగవాన్ కదాచిత్ ।
 ద్వయం చ లక్ష్మీం గలితామవాప్తుం
 తదా తదా తస్య నిదానమాసీత్ ॥ 42 ॥

పశ్యత్స్వంబ ! సురేషు భర్తురభజద్వక్షో రమా సా ద్రుతం
 త్వం నామాత్ర చిరాత్ పతిం చ తనయాన్ సంవాహ్య సంపుష్యసి ।
 తత్ కా వా యువయోర్గరీయసి పదే సంస్థాపనీయా బుధైః
 స్యాదిత్యత్ర వదంతు శాస్త్రనిపుణా మౌనం భజామో వయం ॥ 43 ॥

వక్షోఽభజత్ పత్యురితీయ మంతోః
 రక్షోధిపస్యాప నికేతనం సా ।
 విష్ణోః పదం త్వం త్వపరిత్యజంతీ
 విష్ణోః పదే యాసి పురే విహారం ॥ 44 ॥

ధరే ! సుధాధార ఇహాధరస్తే
 లక్ష్మీధరం మోహాధరం విధత్తే ।
 ధరాభిలోలోఽప్యధరాభిలోలః
 ధరాతలే యేన విరాజతేఽసౌ ॥ 45 ॥

తవాంబరాదేష కదాచిదంబ !
 కన్యాభిధం రత్నమవాప్య ధన్యః ।
 త్వయా ధరణ్యా ధరణీపతిస్సన్
 తదంబరశ్రీపురనిత్యవాసః ॥ 46 ॥

పాదాంబుజాతే తవ మాతరేతే
 పూర్ణాంబుజాతాదపి పూర్ణశోభే |
 యతస్తతో యుక్తమిదం సువాతే
 మనాఙ్నతస్యాపి మహాత్ఫలాని || 47 ||

వాసస్సమస్తం లవణాస్పదం తే
 పాకః కథం వా లవణైర్వియుక్తః |
 తదస్తు వాసస్థలమప్యథాంబ !
 తవాప్రవేశ్యం లవణాభియుక్తైః || 48 ||

లవణతిరస్కారపరం
 లావణ్యస్యాస్పదం మనోహారి |
 ఉదధివసనం మహో నః
 కారుణ్యైకోదధిః ప్రియం దిశతు || 49 ||

కలానిధిమనోహరం కమలకోమలం నిర్మలం
 విలోచనమధువ్రతం వికచనాసికాచంపకం |
 మనోజవిజయాస్పదం మహితకర్ణదృశ్యం మహి !
 త్వదీయమిదమాననం కథమిహాంబ ! వర్ణ్యం మయా ? || 50 ||

అంచితమఖిలైర్లైః
 చింతితఫలదం చిరంతనం తేజః |
 సంచితసుకృతైస్సేవ్యం
 వంచితపాపం వియత్పురే కించిత్ || 51 ||

కరధృతకేలీకమలం
 కల్పకల్పం మనోహారాకల్పం |
 కరుణానికరవికారం
 కించిత్తేజో వియత్పురే వసతి || 52 ||

యస్మిన్విహారతి హృదయం
 వ్యోమపురీనాయకస్య తత్ కిమపి ।
 విహారతి వియత్పురేఽస్మిన్
 విహారతి తదిదం పురం చ మమ హృదయే ॥ 53 ॥

అంబుధివసనామంబుజ -
 వదనాం నితంబరమణీయాం ।
 అంబరనగరీవిహృతిం
 శంబరసంహారిసంపదం నౌమి ॥ 54 ॥

పంచశరపంచబాణీం
 వంచనసమయే నిజస్య దయితస్య ।
 పంచసురపాదపాలిం
 చింతనసమయే నిజస్య భక్తస్య ॥ 55 ॥

నారాయణప్రియతమాం నయనాభిరామాం
 నాకాధినాథవినుతాం నలినాయతాక్షీం ।
 నానావిధాం గుణగణైర్నమతాం శరణ్యాం
 నారాధయంతి హృదయే న హి తే మనుష్యాః ॥ 56 ॥

రాకానిశాకరముఖీం రమణీయరూపాం
 రామాయణాదిగదితాం రసభవ్యలీలాం ।
 రామాకులోత్తమమణిం రఘునాథపూజ్యాం
 రాజాధిరాజవిధృతాం రసనా గృణాతు ॥ 57 ॥

కృపామయశరీరిణీం కృతముఖైస్సదా సంస్తుతాం
 కృతాంతపురవంచికాం కృషిమతాం ఫలాకల్పికాం ।
 కృశోదరసుదర్శనాం కృతసమస్తలోకప్రియాం
 కృపాణసమకుంతలాం కృతవతాం హృది స్వస్తి నః ॥ 58 ॥

జనని ! నరకహంతుః ప్రాణకాంతాసి సా త్వం
 స్వయమపి నరకైకద్వేషిణీ సంశ్రితానాం |
 తదపి నరకమాతేత్యత్ర సంజ్ఞాం తతోఽసౌ
 కథమపి మమ మత్తా హంత ! గృహ్లాతి జిహ్వా || 59 ||

మాతర్న కేవలమసావురసి త్వదీయే
 భేజే రతిం కఠినపీనకుచాభిరామే |
 ఏషా రమాఽపి రమణోరసి వాసమేతి |
 తత్తాదృశత్వదురసః పరిరంభణేచ్ఛుః || 60 ||

"భోక్తుం త్వామహముత్సుకః" "తదుచితం సాకూతమేతత్ కథం?"
 "భక్తుం నిర్లవణం కిలాత్ర భగవన్ ! మా భుంక్ష్వ భక్తామిమాం" |
 "యస్మాన్మే లవణోదధిర్వసనతామాలంబతే కింన్విదం?"
 "తచ్ఛాత్రాపనయామ్యయాతి" యువయోర్థాసోద్ధమః పాతు నః || 61 ||

"మార్కండేయసుతే ! మనో హరసి మే మన్మానసాదుద్ధతః
 చంద్రోఽయం విజితో భవన్ముఖసరోజాతేన నిత్యం యతః" |
 "స్వామిన్ ! యాదవ ! మన్మథో మనసిజస్పర్వాంగశోభాన్వితః
 నాసీత్ కిం భవతా తతో హరసి మాం నాథే"తి రమ్యా రతిః || 62 ||

"వసుమతి !" "సుమతే ! కిం?" "ధామ్న్యసి స్వర్ణవర్ణా"
 "భవసి తదివ చ త్వం నామ్న్యపి న్యూనవర్ణః" |
 "న ఖలు న ఖలు నామ్ని స్వర్ణవర్ణోఽపి ధామ్ని
 శ్రుతిగణగుణితోఽస్మీ"త్యంబ ! పాతు స్మితం తే || 63 ||

మాన్యాం మనోహరతమాం మధుకైటభారేః
 మానాతిలంఘివిభవాం మహనీయమూర్తిం |
 మాలాభరైర్విలులితాం మధుతుల్యవాణీం
 మాయాతిరస్కృతికరీం మనసా స్మరామి || 64 ||

కామారిపూజితపదాం కమనీయగాత్రీం
 కాంక్షాధికాని దదతీం కటకాగతానాం |
 కాంతాయ కామవిహృతౌ కలితాతిమోదాం
 కామానవాప్తుమధునా కలయామి కాంచితే || 65 ||

అణోరణీయాన్ మహతో మహీయాన్
 భజత్యజస్తం భగవాన్ మురారిః |
 అణీయసీం త్వాముదరేఽత్యుదారే !
 మహీయసీం త్వాం జఘనే స్థనే చ || 66 ||

“కాంతే ! కోపవతీవ భాసి కిమిదం కోవాఽపరాధః కృతః”
 “కిన్నామాంబరహారిణేతి హరిణాః నో భాషసే వా మయా” |
 “వ్యక్తం చింతయ సంత్యజాథ చ రుషం యా త్వం మయా స్థాపితా
 నిత్యం హ్యంబరపత్తనే మదవనీ”త్యేవం ప్రియే శంసతి || 67 ||

“గోపీజనస్య మమ చాప్యహరోఽంబరం త్వం
 స్తేన ! త్వమంబరపురః పరికీర్తితోఽసి |
 భూమౌ చ సక్తమనసః కథమన్యథేయం
 కీర్తిస్తవేతి కితవే”తి దదాసి వాచం || 68 ||

జనని ! వసుమతీం త్వాం శ్రీనివాసస్య కాంతాం
 యది పునరనపాయాం సంవిహాయాత్ర కంచితే |
 వసులవపరిదృప్తం తల్లవం ప్రాప్తుకామః
 పరిసరతి జనోఽయం తత్తవైవాపరాధః || 69 ||

“సుబంధుస్త్వం” మాతః ! “మురరిపు” మనోమారజననీ
 త్వదీయః పాపానాం మమ భవతి “చోరో” హి మహిమా |
 సదా “హర్షం” “మాఘం” జనయతి నతిస్తే చరణయోః
 తతస్యాం లోకేఽస్మిన్నవని ! “భవభూతి” స్థవ దృశా || 70 ||

త్వదుపసదనాత్పూర్వం శోకస్తతశ్చ విశోకతా
 నిఖిలదురితాటోపక్షేపక్షమాసి సకృన్నతా |
 ఇతి కిల విదత్యాసీదంబ ! త్వయి ప్రణయాన్వితా
 జలధితనయా జన్మ త్వత్తో యదాప విదేహాభూః || 71 ||

ఐంద్రం విమానమధిరుహ్య సముజ్జ్వలంతీం
 ఇంద్రేణ సర్వజగతాం దయితేన సాకం |
 ఇంద్రాదిదేవవినుతామవలోక్య మాతః
 ఇంద్రప్రియేతి భవతీం నిజగాద వేదః || 72 ||

ఆందోలికాసు భవతీం జనతా వహంతీ
 చాకాశపత్తనగతాం ధరణీం స్మరంతీ |
 ఆనందమంబ ! నియతం హృదయే భజంతీ
 చారోహయంత్యథ చ భాత్యవరోహయంతీ || 73 ||

త్వాం యో వహేత బహవః కిల తం వహంతి
 తత్ర ప్రమాణమిహ మే భుజగాధిపోఽసౌ |
 యస్త్యాం నిజేన శిరసా వినతో దధానః
 సర్వైరమీభిరధునా ధ్రియతే మహే తే || 74 ||

ద్విజేషు హంసో భవతీం దధాతి
 ద్విజేషు యః కుండలినాం నిహంతా |
 నాథం త్వదీయం, యువయోః ప్రతీతం
 స్ఫుటం హి లోకే పృథు తారతమ్యం || 75 ||

ఐంద్రే చంద్రప్రభాయామపి భుజగపతౌ సాకమేతేన యాంతీ
 మయ్యస్మిన్ వాహాభూతే కమలమియమహో వాహమాపేతి యుక్తం |
 లంకాపుర్యాం కిలాసీదధికమలమలం స్వామినీ యా సతీనాం

తస్యా మాతా హి సేయం స్వయమితి హనుమాన్ దర్శయత్యా -

దరణ || 76 ||

రాజతే గజవరే విరాజతే

రాజరాజనతపాదపంకజే ! |

నాయకో గజగతిస్సుహంసగా

త్వం తు హంసగమనేతి సాంప్రతం || 77 ||

ఆందోలికాంతరవనీరమణం యువానం

ఆసాద్య సాధుధిషణా సమయం చ సాయం |

దృష్ట్వా రతిం కలయితుం కృతకౌతుకేయం

తత్ర క్షమేతి భవతీమవలోక్య ధృత్యా || 78 ||

పున్నాగమంబ ! పురుషే పురతోఽధిరూఢే

సన్నాహమంసమధురే భవతీ దధాతి |

కిన్నామ తేన సహవాహనతా గతా స్యాత్

యన్నామ గోపవనితాసు తదా క్షమావాన్ || 79 ||

సుభగతురగవాహే నాయకేఽస్మిన్ త్వదీయే

త్వమసి నను పురస్తాదంసరమ్యే నివిష్టా |

తురగముఖ తవైతద్యుజ్యతే యుజ్యతేఽథో

తురగవదనభేత్తుశ్చేతి మందస్మితాస్యా || 80 ||

రథస్యాంతః స్థాయాం త్వయి జనని ! భవ్యే తవ పదే

యయౌ తస్యాం వీథ్యాం రథ ఇత లసన్ వర్తత ఇతి |

జనానాం వ్యాహారే బహిరపి యథా స్థానమభజత్

భజత్యంతఃస్థత్వం కథమితి ధరే ! చిత్రచరితే ! || 81 ||

మృకండుతనయాత్మజాం మృగకిశోరరమ్యేక్షణాం
 మృదుస్మితమనోహరాం మృదితభక్తపాపాచలాం |
 మృదాద్యపరరూపిణీం మృగమదాదిగంధోజ్జ్వలాం
 మృడాదివిబుధేడితాం మృదురహం సదా భావయే || 82 ||

న జానే కాణాదం న చ ఫణిపతేస్తాం చ ఫణితిం
 న వా మీమాంసాం తాం న చ రసమయీం కావ్యసరణీం |
 న చాథో వేదాంతే క్వచిదపి కిమప్యంబ ! కథయే
 కథం వేదాంతాంతర్విరచితనివాసాం భగవతీం || 83 ||

కాంచ్యా భవత్యాః కమనీయరూపాం
 కన్యామయం కాంచన కాంచనాంగీం |
 ఆసాద్య బాహాంతరభవ్యదేశే
 నివేశయామాస ముదా పతిస్తాం || 84 ||

"కస్త్యం?" "పురాణః పురుషోఽస్మి సోఽహం"
 "తజ్జ్ఞాయతే నామ తు" "తత్తదేవ" |
 "కిమర్థమాగాః?" "తవ కన్యకార్థం"
 "కిం తే సుతః? కిం ను సుతోఽస్తి తస్య?" || 85 ||

కన్యాం త్వదీయాం పరిణీయ తస్యాం
 పుత్రం తతః పౌత్రమహం లభేయ |
 హా హా కిమేతత్? కిము కామయేత
 కన్యాతిబాలా స్థవిరం ప్రయాహి || 86 ||

" సా చేత్ సకామా మయి, దేహి మహ్యాం
 నో చేదహం యామి," "ధరే ! ధరేఽముం |
 పితామహం పశ్య," "పితః ! స ఏషః
 పితామహస్యాపి పితా పురాణః" || 87 ||

“త్వయ్యున్మనా ఏష సమాగతోఽత్ర
 కామాత్మనః పూరయ కామమస్య” |
 “బాలాసి సత్యం న మతిస్సతీ తే,
 పురాణపాకే లవణం న దాతుం || 88 ||

దక్షా, తదన్యం భజ, యాహి యాహి
 నమో నమః పూరుష యాహి యాహి” |
 “బ్రూషే పురాణం కిమహో నవీనం
 యువానమేనం జనక ! భ్రమో వా” || 89 ||

“న మే భ్రమో, వాం కిల సంభ్రమోఽయం
 ప్రమాద్య జాతా యువయోర్గిరేతి” |
 ఏవం సమాప్తే తవ తే పితుశ్చ
 తవాపి కాంతస్య గిరాం ప్రవాహే || 90 ||

నిమీలితాక్షే తవ తాతపాదే
 విస్ఫారితాక్షే తవ చ ప్రియేఽస్మిన్ |
 బ్రహ్మాదయస్తే విబుధా మునీంద్రాః
 సాకం సుహృద్భిస్సముపాగతాస్తం || 91 ||

దేశం పరాకాశమివావలోక్య
 తం విణ్ణగర్ నామయుతం విధాయ |
 అత్యద్భుతం నిస్తులమాప్తగీతం
 మాసే తులానాన్ని భవద్వివాహం || 92 ||

వితేనిరే తే ప్రతివర్షమేవం
 తద్దైవ కోలాహలతోఽధునాపి |
 విలోక్యతే, విశ్వహితాయ విశ్వే !
 విశ్వేన చైవం విహృతిం విధత్సే || 93 ||

పార్శ్వ విధాయ భవతీమపరత్ర తం తే
 తాతం చ సాదరమయం భగవాన్ విధాయ |
 ఆనందవృద్ధతనురున్నతదర్శనీయః
 పాదానతానభిమతార్థయుజో విధత్తే || 94 ||

శ్రియో జన్మదేశం పయోజాయతాక్షః
 స్వయం నామ భేజే పదం స్వం విహాయ |
 భువో జన్మదేశం భవత్యాస్తు సోఽయం
 నిజేనాపి సాకం పదేనాపి మాతః ! || 95 ||

క్షమేతి విశ్వంభరనాయకేతి
 స్థిరేతి రత్నాకరమేఖలేతి |
 ధరేతి విశ్వేతి వసుంధరేతి
 త్వామీరయన్ కాలమహం క్షిపేయం || 96 ||

త్వద్రక్షణార్థం పురుషోత్తమోఽయం
 కూర్మోఽభవద్ధంత ! తథా వరాహః |
 ప్రీతిః పరా చేన్న వరోఽవరత్వ -
 సంపర్కదోషం గణయేన్మనుష్యః || 97 ||

వసుమతీ భవతీ శుభదాయినీ
 భవభయామయవజ్జనతాహితం |
 కలయితుం లలితా లలనాకృతిః
 వసుపతిం వసుదేవసుతం వ్యధాత్ || 98 ||

బాలా బాలసరోజసుందరముఖీ బాలేందుతుల్యప్రభా
 నీలా బాలదినేశకాంతిభరితైస్సంభూషితా భూషణైః |
 కాలాక్షేపమునీశ్వరస్య తనయా కోలాదృతా దేవతా
 కాలాన్ మే నిఖిలాన్ కరోతు కృపయా సమ్మోదసంప్రారితాన్ || 99 ||

బాలా కాఽపి మనోహరా విజయతే నీలాలకాలంకృతా
మాలాపూరితకంఠదేశమధురా లీలాసఖీ శ్రీనిధేః |
కాలాంభోధరకాంతిరమ్యవపుషో వేలాతిగక్షాంతిభూః
కాలాక్షేపమునీశ్వరస్య తనయా శ్రీలాలితా సంతతం || 100 ||

వసుమతీశతకం రచితం ముదా
వసుమతీజనకేన కవీందునా |
వసుమతీప్సితసర్వఫలప్రదం
వసుమతీతలభూషణమేధతాం || 101 ||

|| ఇతి శ్రీ వసుమతీశతకం సమాప్తం ||